



**ព្រះរាជាណាចក្រកម្ពុជា**  
**ជាតិ សាសនា ព្រះមហាក្សត្រ**

**ក្រសួងអប់រំ យុវជន និង កីឡា**  
**លេខ : ...៤៥០...អយក.បក**

**ប្រកាស**  
**ស្តីពី**

**បទបញ្ជាជ្រើសរើសនិស្សិតអោយចូលរៀននៅក្នុងគ្រឹះស្ថានឧត្តមសិក្សា**

**២២៥៥**

**ឧបនាយករដ្ឋមន្ត្រី រដ្ឋមន្ត្រីក្រសួងអប់រំ យុវជន និង កីឡា**

- បានឃើញព្រះរាជក្រឹត្យលេខ នស.រកត. ១១៩៨/៧២ ចុះថ្ងៃទី ៣០ ខែ វិច្ឆិកា ឆ្នាំ ១៩៩៨ ស្តីពីការតែងតាំងរាជរដ្ឋាភិបាល នៃព្រះរាជាណាចក្រកម្ពុជា
- បានឃើញព្រះរាជក្រមលេខ ០២ នស.៩៤ ចុះថ្ងៃទី ២០ ខែ កក្កដា ឆ្នាំ ១៩៩៤ ស្តីពីការរៀបចំ និង ការប្រព្រឹត្តទៅ របស់គណៈរដ្ឋមន្ត្រី
- បានឃើញព្រះរាជក្រមលេខ នស.រកម. ០១៩៦.០១ ចុះថ្ងៃទី ២៤ ខែ មករា ឆ្នាំ ១៩៩៦ ស្តីពីការបង្កើត ក្រសួងអប់រំ យុវជន និង កីឡា
- បានឃើញអនុក្រឹត្យលេខ ២១ អនក្រ.បក ចុះថ្ងៃទី ២៣ ខែ មីនា ឆ្នាំ ១៩៩៨ ស្តីពីការរៀបចំ និង ការប្រព្រឹត្តទៅ របស់ក្រសួងអប់រំ យុវជន និង កីឡា
- បានឃើញអនុក្រឹត្យលេខ ០១ អនក្រ. ចុះថ្ងៃទី ២០ ខែ មករា ឆ្នាំ ១៩៩២ ស្តីពីការបង្កើត និង ការគ្រប់គ្រងគ្រឹះស្ថានឧត្តមសិក្សា និង សិក្សាឯកទេស
- យោងប្រកាស លេខ ០១ អ.រ.ចតប្រ. ចុះថ្ងៃទី ១២ ខែ មិថុនា ឆ្នាំ ១៩៨៥ ស្តីពី បទបញ្ជាជ្រើសរើសនិស្សិតអោយចូលរៀន នៅក្នុងគ្រឹះស្ថានឧត្តមសិក្សា និង សិក្សា ឯកទេស ក្នុងប្រទេស និង ទៅសិក្សានៅបរទេស
- យោងសិខិតលេខ ៨២៤ សជណ.អ.វ ចុះថ្ងៃទី ៣០ ខែ ឧសភា ឆ្នាំ ២០០២ របស់រាជរដ្ឋាភិបាល ស្តីពី ការយកលទ្ធផលពិន្ទុនៃការប្រលងសញ្ញាប័ត្រមធ្យមសិក្សាទុតិយភូមិ សំរាប់ការជ្រើសរើស និង

ការប្រលងជ្រើសរើស សិស្ស និស្សិត ចូលរៀនគ្រឹះស្ថានឧត្តមសិក្សា និង សិក្សាឯកទេសក្នុងប្រទេស និង ទៅសិក្សានៅបរទេស

សិ ១ ១ ៦

**ប្រការ ១ :** គ្រឹះស្ថានឧត្តមសិក្សានីមួយៗ ត្រូវកំណត់ចំនួនជ្រើសរើសនិស្សិតអោយចូលរៀន អោយបានសមស្រប តាមនិយាមគរុកោសល្យ ។ ចំនួននេះ ត្រូវមាន ការឯកភាពយល់ព្រម ពីក្រសួងអាល្លា ព្យាបាល ។ ការជ្រើសរើស ក៏ត្រូវយកចិត្តទុកដាក់ ចំពោះនិស្សិតក្រីក្រ និស្សិត មកពីតំបន់ដាច់ ស្រយាល និង នារីភេទ ។

**ប្រការ ២ :** បេក្ខជនអាហារូបករណ៍ម្នាក់ៗ ដែលមានព្រឹត្តិប័ត្រពិន្ទុ អាចដាក់សំណុំពាក្យសុំចូលរៀនបានយ៉ាង ច្រើនគ្រឹះស្ថានសិក្សាពីរ ដោយក្នុងនោះ មានបញ្ជាក់ពីគ្រឹះស្ថានសិក្សា ជាអាទិភាពទី១ និង អាទិភាពទី២ ។ បេក្ខជនមួយ នាក់ អាចបានទទួល អាហារូបករណ៍ តែមួយកន្លែង សំរាប់ ការសិក្សា ក្នុងឆ្នាំសិក្សានីមួយៗ ។

**ប្រការ ៣ :** សិស្សពូកែ ទូទាំងប្រទេសប្រចាំឆ្នាំ ផ្នែកគណិតវិទ្យា អក្សរសិល្ប៍ខ្មែរ និង រូបវិទ្យា ដែលបាន ប្រលងជាប់សញ្ញាប័ត្រមធ្យមសិក្សាទុតិយភូមិត្រូវបាន អនុញ្ញាតអោយបានទទួលអាហារូបករណ៍ ចូលរៀនតាមគ្រឹះស្ថានឧត្តមសិក្សា ទៅតាមជំនាញ ពូកែរបស់ខ្លួន ។ សិស្សពូកែទាំងនេះត្រូវមក ដាក់ពាក្យសុំចូលរៀននៅនាយកដ្ឋានឧត្តមសិក្សា ។

**ប្រការ ៤ :** ការជ្រើសរើសនិស្សិតអោយចូលរៀន មុខជំនាញនានា លើកលែង មុខជំនាញ ភាសាបរទេស សារគមនាគមន៍ និង សិល្បៈ នៅតាមគ្រឹះស្ថានឧត្តមសិក្សាមានពីររូបភាព :

- **រូបភាពទី១ :** ធ្វើការជ្រើសរើស ចំពោះបេក្ខជន ដែលមានព្រឹត្តិប័ត្រពិន្ទុ នៅពេលប្រលង សញ្ញាប័ត្រមធ្យមសិក្សាទុតិយភូមិ ។ ការជ្រើសរើសនេះ ធ្វើឡើងដោយផ្អែកលើនិទ្ទេស នៃមុខវិជ្ជាប្រលង និង ចំណាត់ថ្នាក់ របស់បេក្ខជន ។ ការជ្រើសរើស ក្នុងរូបភាពទី ១ អនុវត្តសំរាប់ជ្រើសរើស និស្សិតអាហារូបករណ៍ និង និស្សិតសិក្សាបង់ថ្លៃ ។ ចំនួននិស្សិត អាហារូបករណ៍ ត្រូវបែងចែក សំរាប់អ្នកពូកែ អ្នកក្រីក្រ អ្នករស់នៅតំបន់ដាច់ស្រយាល និង នារីភេទ ។
- **រូបភាពទី២ :** ធ្វើការជ្រើសរើសដោយឆ្លងកាត់ការប្រលងប្រជែង ចំពោះបេក្ខជនដែលពុំ មានព្រឹត្តិប័ត្រពិន្ទុ ( បេក្ខជនជាប់សញ្ញាប័ត្រមធ្យមសិក្សាទុតិយភូមិមុនឆ្នាំ២០០២ ) ។

**ប្រការ ៥ :** ចំពោះមុខជំនាញ ដែលទាមទារសម្បទារី ឧបនិស្ស័យខាងវិជ្ជាជីវៈ ដូចជា ភាសាបរទេស សារគមនាគមន៍ និង សិល្បៈ ការជ្រើសរើស ធ្វើឡើង ដូចខាងក្រោម :

- រូបភាពទី១ : ជ្រើសរើសដោយផ្អែកលើព្រឹត្តិប័ត្រពិន្ទុ នៅពេលប្រលងយកសញ្ញាប័ត្រ មធ្យមសិក្សាទុតិយភូមិន្ទរូ មុខវិជ្ជាចំណេះទូទៅ និង ធ្វើការប្រលងនូវ មុខវិជ្ជាជំនាញ មួយ រឺ ពីរ មុខវិជ្ជា ( ភាសា . សិល្បៈ ) ។

- រូបភាពទី២ : ធ្វើការប្រលងជ្រើសរើស ទាំងមុខវិជ្ជា ចំណេះទូទៅ និង ជំនាញ ចំពោះ បេក្ខជនជាប់សញ្ញាប័ត្រមធ្យមសិក្សាទុតិយភូមិ មុនឆ្នាំ ២០០២ ។

**ប្រការ ៦ :** ក- មុខវិជ្ជាដែលត្រូវកំណត់យកជាមូលដ្ឋាន សំរាប់ការជ្រើសរើស ក្នុងរូបភាពទី១ និង រូបភាព ទី ២ នៃប្រការ ៤ តាមមុខជំនាញកទេសនីមួយៗ មិនអោយលើសពី ៣មុខវិជ្ជាឡើយ ។  
ខ- ការកំណត់ អាយុបេក្ខជន កំណត់ ប្រភេទមុខវិជ្ជា កំណត់ និទ្ទេស និង កំណត់ ចំណាត់ថ្នាក់ សំរាប់ការជ្រើសរើស និងការប្រលងប្រជែងជាសិទ្ធិរបស់គ្រឹះស្ថានសិក្សា នីមួយៗ ។

**ប្រការ ៧ :** បេក្ខជនដែលមានព្រឹត្តិប័ត្រពិន្ទុ ហើយពុំបានសិក្សាក្នុងគ្រឹះស្ថានឧត្តមសិក្សាក្នុងឆ្នាំ នេះអាចដាក់ ពាក្យ សុំអោយធ្វើការជ្រើសរើសចូលរៀននៅឆ្នាំក្រោយៗទៀតបាន ។ ចំពោះបេក្ខជនដែលជាប់ សញ្ញា ប័ត្រមធ្យមសិក្សាទុតិយភូមិមុនឆ្នាំ ២០០២ មានសិទ្ធិប្រលងយកអាហារូបករណ៍ចូលរៀន នៅក្នុង គ្រឹះស្ថានឧត្តមសិក្សាសាធារណៈ តែក្នុងឆ្នាំ ២០០២នេះ ប៉ុណ្ណោះ ប៉ុន្តែមានសិទ្ធិដាក់ ពាក្យសុំ ប្រលងចូលរៀនក្នុងប្រភេទបង់ថ្លៃសិក្សា នាឆ្នាំនេះ និង ឆ្នាំក្រោយៗទៀតបាន ។

**ប្រការ ៨ :** ក- ការជ្រើសរើសនិស្សិត រូបភាពទី ១ ដូចក្នុងប្រការ ៤ ធ្វើឡើង ក្រោយពីគ្រឹះស្ថានសិក្សា នីមួយៗ បានទទួលបញ្ជីឈ្មោះបេក្ខជន ដែលបានប្រលងជាប់សញ្ញាប័ត្រមធ្យមសិក្សាទុតិយភូមិ ដែល ក្នុងនោះ មានបញ្ជាក់ពី និទ្ទេសតាមមុខវិជ្ជា និង ចំណាត់ថ្នាក់ ពីនាយកដ្ឋានឧត្តមសិក្សា ។

ខ- ការប្រលងជ្រើសរើសនិស្សិតរូបភាពទី ២ ដូចក្នុងប្រការ ៤ មាន ២ ប្រភេទ :  
ប្រភេទ ទី១ : ប្រលងជ្រើសរើសនិស្សិតអាហារូបករណ៍ដែលប្រព្រឹត្តទៅនៅដើម ខែ កក្កដា ឆ្នាំ ២០០២ ។

ប្រភេទ ទី២ : ប្រលងជ្រើសរើសនិស្សិតបង់ថ្លៃសិក្សាមាន ២ ដង អនុវត្តចំពោះគ្រឹះស្ថានឧត្តម សិក្សាសាធារណៈ និង ឯកជន នឹងប្រព្រឹត្តទៅបន្ទាប់ពីការប្រលងជ្រើសរើស និស្សិតអាហារូបករណ៍ ។

**ប្រការ ៩ :** ក្រសួង អប់រំ យុវជន និង កីឡា ត្រូវធ្វើការផ្សព្វផ្សាយ ដំណឹងជ្រើសរើសរួមអោយបានទូលំ ទូលាយ និង គ្រឹះស្ថានឧត្តមសិក្សានីមួយៗ ត្រូវធ្វើការផ្សព្វផ្សាយលំអិត ពីដំណឹងនៃការជ្រើស រើសរបស់ខ្លួន ។

**ប្រការ ១០ :** ចាប់ពីថ្ងៃប្រកាសផ្សាយដំណឹងបេក្ខជនម្នាក់ៗត្រូវមកដាក់សំណុំលិខិតផ្ទាល់ខ្លួននៅតាម គ្រឹះស្ថានសិក្សាដែលខ្លួនចង់រៀន ហើយសំណុំលិខិតនោះមាន :

- ពាក្យសុំចូលរៀននៅក្នុងគ្រឹះស្ថានឧត្តមសិក្សា ចំនួន ០១ ច្បាប់
- ប្រវត្តិរូបដែលមានបិទរូបថត (៤ គុណ ៦ ស.ម) ចំនួន ០២ ច្បាប់  
(ចំពោះបេក្ខជនមានព្រឹត្តិប័ត្រពិន្ទុ ប្រវត្តិរូបត្រូវមានការបញ្ជាក់ពីនាយកសាលា)
- សញ្ញាប័ត្រ វិញ្ញាបនប័ត្របញ្ជាក់ថាបានប្រលងជាប់សញ្ញាប័ត្រមធ្យមសិក្សាទុតិយភូមិ  
(ចំពោះបេក្ខជនមានសញ្ញាប័ត្រមធ្យមសិក្សាទុតិយភូមិ មុនឆ្នាំ ២០០២) និងព្រឹត្តិប័ត្រពិន្ទុ នៃការប្រលង សញ្ញាប័ត្រមធ្យមសិក្សាទុតិយភូមិចំពោះបេក្ខជនមានសញ្ញាប័ត្រមធ្យមសិក្សា ទុតិយភូមិចាប់ពីឆ្នាំ ២០០២ ចំនួន ០១ ច្បាប់ចេញអោយដោយនាយកដ្ឋានមធ្យមសិក្សា ចំនេះទូទៅ
- រូបថតក្នុងពេលថ្មី ទំហំ (៤ គុណ ៦) ចំនួន ៣ សន្លឹក  
ចំពោះបេក្ខជនដែលមានស្ថានភាពគ្រួសារក្រីក្រ និង អ្នករស់នៅតំបន់ដាច់ស្រយាល ហើយចង់បានអាទិភាពទទួលអាហារូបករណ៍ ត្រូវមាន ឯកសារពីរច្បាប់ថែមទៀតគឺ :
  - សេចក្តីបញ្ជាក់ត្រឹមត្រូវពីរដ្ឋអំណាចថ្នាក់ឃុំ សង្កាត់ អំពីភាពក្រីក្រ និងអាស័យដ្ឋានរស់ នៅតំបន់ដាច់ស្រយាល ។
  - ប័ណ្ណគ្រួសារថតចម្លងតាមផ្លូវច្បាប់ ០១-ច្បាប់ ។

**ប្រការ ១១ :** បេក្ខជនដែលផ្តល់ព័ត៌មានមិនត្រឹមត្រូវ ភូតភរ នៅក្នុងសំណុំលិខិតផ្ទាល់ខ្លួននៅពេលដាក់ពាក្យ សុំចូលរៀនត្រូវលុបឈ្មោះចេញពីបញ្ជីបេក្ខជន ។ ក្នុងករណីរកឃើញនៅក្រោយ ពេលចូល រៀននោះ ត្រូវលុបឈ្មោះ ចេញពីបញ្ជីនិស្សិត ហើយ ប្រសិនបើបានប្រលងបញ្ចប់ការសិក្សា ជាប់ ក្រសួងមិនប្រគល់សញ្ញាប័ត្រអោយឡើយ ។

**ប្រការ ១២ :** ចំពោះការជ្រើសរើសនិស្សិតអាហារូបករណ៍ ដូចក្នុង រូបភាពទី ១ នៃប្រការ៤គ្រឹះស្ថានសិក្សា នីមួយៗ ត្រូវបង្កើតគណៈកម្មការជ្រើសរើសមួយ ដែលមានសមាសភាពដូចខាងក្រោម :

- ១-នាយកគ្រឹះស្ថានសិក្សា ជាប្រធាន
- ២-តំណាងក្រសួងអប់រំ យុវជន និង កីឡា មួយរូប ជាអនុប្រធាន

០៧  
/៧៥

- ៣-តំណាងក្រសួងដែលជាអាណាព្យាបាល មួយរូប ជាអនុប្រធាន
- ៤-នាយករងទទួលបន្ទុកការសិក្សា មួយរូប ជាសមាជិក
- ៥-ព្រឹទ្ធបុរសមហាវិទ្យាល័យដែលមានការជ្រើសរើសនិស្សិត ជាសមាជិក
- ៦-ប្រធានការិយាល័យសិក្សា មួយរូប ជាសមាជិក និង ជាលេខា ។

គណៈកម្មការនេះ តែងតាំងដោយក្រសួងអាណាព្យាបាល និង ធ្វើការជ្រើសរើស ដោយផ្អែកលើគោលការណ៍ឯកភាព និង តាមចំនួនដែលបានកំណត់ ។ ក្នុងករណី ជ្រើសរើសបេក្ខជនមិនគ្រប់គ្រាន់ចំនួន និង តាមលក្ខខណ្ឌកំណត់ គណៈកម្មការជ្រើសរើស អាចបញ្ជូននិទ្ទេស រឺ បញ្ជូនចំណាត់ថ្នាក់ក្នុងកំរិតសមស្រប ដើម្បីធ្វើការជ្រើសរើសបន្ថែម អោយបានគ្រប់ចំនួនកំណត់ ។

គណៈកម្មការជ្រើសរើស អាចស្នើសុំបង្កើត អនុគណៈកម្មការ ផ្សេង ៗ ទៀត ជាជំនួយការក្នុង ការរៀបចំឯកសារ សំរាប់ការជ្រើសរើស ។

**ប្រការ ១៣ :** នាយកដ្ឋានមធ្យមសិក្សាចំណេះទូទៅត្រូវផ្តល់លទ្ធផលនៃការប្រលងសញ្ញាប័ត្រមធ្យមសិក្សាទុតិយភូមិ ( បញ្ជីឈ្មោះសំរង់និទ្ទេសតាមមុខវិជ្ជា និងចំណាត់ថ្នាក់របស់បេក្ខជន ) មកនាយកដ្ឋានឧត្តមសិក្សា អោយបានមួយសប្តាហ៍យ៉ាងយូរក្រោយការប្រកាសលទ្ធផលប្រលង និងត្រូវផ្តល់ព្រឹត្តិប័ត្រពិន្ទុរបស់បេក្ខជនម្នាក់ៗ អោយទៅបេក្ខជនសំរាប់ភ្ជាប់នៅក្នុងសំណុំពាក្យសុំចូលរៀន

**ប្រការ ១៤ :** នាយកដ្ឋានឧត្តមសិក្សា មានភារកិច្ច :

- ១-សំរបស់រូបគ្រប់គ្រឹះស្ថានឧត្តមសិក្សា ដែលធ្វើការជ្រើសរើសនិងធ្វើការប្រលងជ្រើសរើស ។
- ២-ផលិតបន្ថែមបញ្ជីឈ្មោះ សំរង់និទ្ទេសតាមមុខវិជ្ជា និង ចំណាត់ថ្នាក់របស់បេក្ខជន ដើម្បីចែកជូន គ្រប់គ្រឹះស្ថានឧត្តមសិក្សាដែលធ្វើការជ្រើសរើស ។
- ៣-រៀបចំលិខិតបទដ្ឋាន និង យន្តការនៃការជ្រើសរើស ការប្រលងជ្រើសរើសអោយប្រព្រឹត្តទៅបានល្អមានប្រសិទ្ធភាព និង តំណភាព ។

**ប្រការ ១៥ :** គណៈកម្មការនានា នៃការប្រលង យកសញ្ញាប័ត្រមធ្យមសិក្សាទុតិយភូមិ ត្រូវមានសមាសភាពមន្ត្រី មរតិ គ្រឹះស្ថានឧត្តមសិក្សាសាធារណៈ នាយកដ្ឋានឧត្តមសិក្សា និងអង្គភាពពាក់ព័ន្ធចូលរួម ។

**ប្រការ ១៦ :** បទបញ្ញត្តិទាំងឡាយណា ដែលមានខ្លឹមសារផ្ទុយពីប្រកាសនេះ ត្រូវចាត់ទុកជានិរាករណ៍ ។

ប្រការ ១៧ : អគ្គនាយកដ្ឋានឧត្តមសិក្សា បច្ចេកទេសនិងវិជ្ជាជីវៈ អគ្គនាយកដ្ឋានអប់រំ នាយកដ្ឋានដែល  
មានការពាក់ព័ន្ធ និង គ្រប់គ្រឹះស្ថានឧត្តមសិក្សា មានភារកិច្ចអនុវត្តប្រកាសនេះ ចាប់ពីថ្ងៃ ចុះ  
ពេត្តលេខា តទៅ ។

ភ្នំពេញ ថ្ងៃទី ០៦ ខែ មិថុនា ឆ្នាំ ២០០២

ឧ. ឧបនាយករដ្ឋមន្ត្រី ក្រសួងអប់រំ យុវជន និង កីឡា



រដ្ឋមន្ត្រី

*Handwritten signature*

ប៊ុន ថន

កន្លែងទទួល :

- ទីស្តីការគណៈរដ្ឋមន្ត្រី
- ក្រសួងកសិកម្ម រុក្ខាប្រមាញ់និងនេសាទ
- ក្រសួងសុខាភិបាល
- ក្រសួងវប្បធម៌និងវិចិត្រសិល្បៈ
- ដើម្បីជូនជ្រាបជាពត៌មាន
- គ្រប់មន្ទីរអប់រំ យុវជន និង កីឡា ខេត្ត-ក្រុង
- គ្រប់វិទ្យាល័យក្នុងរាជធានីភ្នំពេញ
- ដូចក្នុងប្រការ១៧ ដើម្បីអនុវត្ត
- ឯកសារ - កាលប្បវត្តិ